

പട്ടയ ഭൂമിയിലെ മരം മുറി

147 (453) ശ്രീമതി കെ. കെ. രമ: താഴെ കാണുന്ന ചോദ്യങ്ങൾക്ക് വനം-വന്യജീവി വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് വിവിധ ജില്ലകളിൽ പട്ടയ ഭൂമിയിൽ നടന്ന മരംമുറിയുടെ സർക്കാരിനുള്ള നഷ്ടം എത്രയാണെന്ന് വനം വകുപ്പ് കണക്കാക്കിയിട്ടുണ്ടോ എന്ന് അറിയിക്കുമോ?

ഉണ്ട്. ഏകദേശം 1441.75 ലക്ഷം രൂപയുടെ മരങ്ങളാണ് ലഭ്യമായ പ്രാഥമിക റിപ്പോർട്ടുകൾ പ്രകാരം സർക്കാരിന് നഷ്ടമായിട്ടുള്ളതായി കണക്കാക്കിയിട്ടുള്ളത്. ഇതിൽ 844.889 ലക്ഷം രൂപയുടെ തടികൾ പിടിച്ചെടുത്തിട്ടുണ്ട്. സർക്കാർ നിയോഗിച്ച പ്രത്യേക അന്വേഷണ സംഘത്തിന്റെ അന്വേഷണ റിപ്പോർട്ട് ലഭ്യമായാൽ മാത്രമേ അന്തിമ കണക്കുകൾ ലഭ്യമാകുകയുള്ളൂ.

(ബി) മരങ്ങൾ മുറിക്കുന്നത് തടസ്സപ്പെടുത്തുന്ന രീതിയിൽ ഉത്തരവുകൾ പുറപ്പെടുവിക്കുന്നതോ നേരിട്ട് തടസ്സപ്പെടുത്തുന്നതോ ഗുരുതര കൃത്യവിലോപമായി കണക്കാക്കി അങ്ങനെയുള്ള ഉദ്യോഗസ്ഥർക്കെതിരെ കർശന നടപടികൾ സ്വീകരിക്കുമെന്ന് റവന്യൂ പ്രിൻസിപ്പൽ സെക്രട്ടറിയുടെ ഉത്തരവിൽ വ്യവസ്ഥ ഉണ്ടായിരുന്നത് വനം വകുപ്പ് ഉദ്യോഗസ്ഥരെ സമ്മർദ്ദത്തിലാക്കാൻ കാരണമായി എന്ന് കരുതുന്നുണ്ടോ?

വനം വകുപ്പിലെ ചില ഉദ്യോഗസ്ഥർ ഈ ഉത്തരവിൽ വ്യക്തത ആവശ്യപ്പെട്ട് റവന്യൂ വകുപ്പ് ഓഫീസർമാരെ സമീപിച്ചിരുന്നു.

വനം വകുപ്പ് ജീവനക്കാരുടെ വന്യജീവി വേട്ട

148 (454) ശ്രീ. അൻവർ സാദത്ത്: താഴെ കാണുന്ന ചോദ്യങ്ങൾക്ക് വനം-വന്യജീവി വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് പലയിടത്തും വനം വകുപ്പ് ജീവനക്കാർ വന്യജീവികളെ വേട്ടയാടുന്നതായി റിപ്പോർട്ടുകൾ വരുന്ന സാഹചര്യത്തിൽ ഇത്തരം പ്രവണതകൾ ഒഴിവാക്കുന്നതിന് എന്തൊക്കെ നടപടികൾ സ്വീകരിച്ചിട്ടുണ്ടെന്ന് വ്യക്തമാക്കാമോ;

(ബി) വനവും വന്യജീവി സമ്പത്തും പരിപാലിക്കാൻ ചുമതലപ്പെട്ട സംവിധാനങ്ങൾ തന്നെ വേട്ടക്കാരായി മാറുന്ന ഗുരുതരമായ സ്ഥിതിവിശേഷം ഒഴിവാക്കുന്നതിന് കുറ്റക്കാർക്കെതിരെ കർശന നടപടി സ്വീകരിക്കാൻ തയ്യാറാകുമോ?

(എ&ബി) സംസ്ഥാനത്ത് വനം വകുപ്പ് ജീവനക്കാർ വന്യജീവികളെ വേട്ടയാടുന്നതായ റിപ്പോർട്ടുകൾ ശ്രദ്ധയിൽപ്പെട്ടിട്ടില്ല.